



# भारतीय आंतरराष्ट्रीय चित्रपट महोत्सव (इफ्फी)चे आज गोव्यात उद्घाटन

Posted On: 20 NOV 2017 4:25PM by PIB Mumbai

नवी दिल्ली 20 नोव्हेंबर 2017

भारतीय आंतरराष्ट्रीय चित्रपट महोत्सवाचे आज गोव्यात उद्घाटन होणार असून केंद्र सरकारच्या माहिती आणि प्रसारण मंत्रालयाचे पत्र सूचना कार्यालय, जुन्या जीएमसी इमारतीतल्या मिडिया सेंटरद्वारे या महोत्सवाच्या दैनंदिन घडामोडी आणि घटनांची माहिती देण्यासाठी सिद्ध झाला आहे. अधिस्वीकृतीधारक माध्यमकर्मीसाठी एसएमएस, ई मेल, pib.nic.in वर प्रसिद्धीपत्रक आणि फोटोद्वारे इफ्फीची माहिती मिळू शकेल. @PIB\_India, @PIBHindi @MIB\_India, @MIB\_Hindi @PIB\_Panaji @IFFFIGoa, @airnewsalerts @DDNewsLive @DDNational, @prasarbharati सह विविध सोशल मिडिया हॅन्डल ॲक्टिव्ह असून इफ्फीचे फोटो आणि माहिती त्यावर उपलब्ध होईल. इफ्फी गोवा, माहिती आणि प्रसारण मंत्रालय, पीआयबी नवी दिल्ली आणि पीआयबी गोवाच्या फेसबुक पेजवरही अद्ययावत माहिती उपलब्ध होईल. सोशल मिडियावर इफ्फीच्या प्रोत्साहनासाठी हॅशटॅग #IFFFI2017 चा उपयोग करण्यात येत आहे. इफ्फी 2017 चे उद्घाटन आणि समारोप समारंभ यू ट्युब, फेसबुक आणि पेरीस्कोप वरही लाईव्ह पाहता येतील.

21 नोव्हेंबर 2017 पासून पत्रकार परिषदा सुरु होतील. प्रसिद्ध चित्रपट दिग्दर्शक माजिद माजिदी दिग्दर्शित 'बियाँड द क्लाऊड्स " या चित्रपटाविषयी प्रारंभिक पत्रकार परिषद असेल. संवाद लेखक विशाल भारद्वाज, अभिनय क्षेत्रातले ईशान खट्टर आणि मालविका मोहनन, दिग्दर्शक माजिद माजिदी, संगीतकार ए.आर.रेहमान, नमाह पिकचर निर्माते शारिन मंत्री, झी स्टुडिओ निर्माते सुजय कुट्टी नमाह पिकचर निर्माते किशोर अरोरा या पत्रकार परिषदेला उपस्थित राहतील. दुसरी पत्रकार परिषद "कन्ट्री फोकस-कॅनडा" यावर असेल.

अनेक वलयांकित घोषणांमुळे इफ्फी 2017 चर्चेत आहे. आंतरराष्ट्रीय निर्माता महासंघाने 'अ' दर्जाने गौरवलेल्या या महोत्सवात 82 देशांचे 195 चित्रपट दाखवण्यात येणार असून 10 चित्रपटांचा जागतिक प्रिमिअर होणार आहे. 10 आशियाई आणि आंतरराष्ट्रीय प्रिमिअर तसेच 64 पेक्षा अधिक भारतीय प्रिमिअर या महोत्सवाचा भाग असतील.

झी पिकचर्स आणि नमाह पिकचर्स प्रस्तुत आणि प्रसिद्ध चित्रपट दिग्दर्शक माजिद माजिदी दिग्दर्शित 'बियाँड द क्लाऊड्स " या चित्रपटाने महोत्सवाला प्रारंभ होईल तर पाब्लो सेझर यांनी दिग्दर्शित केलेला आणि भारत आणि अर्जेंटिनाची संयुक्त निर्मिती असलेल्या "थ्रिंकिंग ऑफ फिल्म" या चित्रपटाच्या जागतिक प्रिमिअरने महोत्सवाची सांगता होईल. चित्रपट महोत्सवाच्या उद्घाटन सोहळ्याला प्रसिद्ध अभिनेते शाहरुख खान खास पाहुणे म्हणून उपस्थित राहतील तर समारोप सोहळ्याला अभिनेते सलमान खान उपस्थित राहणार असून याव्यतिरिक्त, नामवंत चित्रपट व्यावसायिक, आंतरराष्ट्रीय पाहुणे, मान्यवर आणि चित्रपट क्षेत्रातील प्रसिद्ध कलाकारांची मादियाळी या महोत्सवाला उपस्थिती लावणार आहे.

21 नोव्हेंबर रोजी माध्यमे आणि प्रतिनिधी यांच्यासाठी चित्रपटांचे शो होणार असून प्रसिद्ध अभिनेत्री श्रीदेवी यांच्या हस्ते इंडियन पॅनोरमा विभागाचे उद्घाटनही यावेळी होईल. याच दिवशी इफ्फी 2017 कन्ट्री फोकस ऑन कॅनडाचा मोठ्या दिमाखात प्रसिद्ध केनेडीअन कलाकार आणि मान्यवरांच्या उपस्थितीत शुभारंभ होईल. कॅनडा सरकार आणि टेलिफिल्म कॅनडा, टोरंटो आंतरराष्ट्रीय चित्रपट महोत्सव यांच्या संयुक्त सहकार्याने कन्ट्री फोकस कॅनडाचे आयोजन करण्यात आले आहे.

इफ्फी 2017च्या आंतरराष्ट्रीय स्पर्धा विभागासाठी 1 कोटी रुपयांपेक्षा अधिक मूल्यांची पारितोषिके असून यावर्षीच्या 15 सर्वोत्तम चित्रपटांमध्ये सुवर्ण आणि रौप्य मयूर पुरस्कारासाठी चुरस असेल. आंतरराष्ट्रीय स्पर्धा परीक्षकांचे नेतृत्व प्रसिद्ध दिग्दर्शक मुझफ्फर अली करणार असून ऑस्ट्रेलियाचे महोत्सव दिग्दर्शक मॅक्सिन विलियम्सन्, इस्रायलचे अभिनेते-दिग्दर्शक झाही ग्राड, रशियन छायाचित्रकार व्लादिस्लाव ओपेलिएनट्स, इंग्लंडचे प्रोडक्शन डिझायनर रॉजर खिरस्तिन हे अन्य ज्युरी सदस्य असतील.

या महोत्सवात महिला दिग्दर्शकांचे सर्वाधिक (30 हून अधिक) चित्रपट दाखवण्यात येणार असून जगभरातील जुन्या जतन केलेल्या चित्रपटांचाही एक विभाग असून यात फिरेल्स लॅंगचा मेट्रोपॉलिस आणि तार्कोव्स्कीचा सॅकिरफाईस यासह अनेक प्रसिद्ध चित्रपटांचा यात समावेश आहे.

इफ्फी 2017 मध्ये अनेक गोष्टी प्रथमच होत असून चित्रपटांमधील सर्वाधिक लोकप्रिय हेरगिरीपट जेम्स बॉन्डचा विशेष विभाग असेल. यात आघाडीच्या अभिनेत्यांनी रंगवलेल्या बॉण्डच्या व्यक्तिरेखांचे चित्रपट दाखवले जाणार आहेत. व्हेनिस चित्रपट महोत्सवाच्या सहकार्याने वायनेल कॉलेजच्या तरुण दिग्दर्शकांचे 4 चित्रपट या महोत्सवात दाखवले जातील. याबाबत व्हेनिस चित्रपट महोत्सवाचे संचालक आल्बेर्तो बावेंरा म्हणाले कि इफ्फिने केलेल्या सहकार्यासाठी मी त्यांचे आभार मानतो, जगभरातील तरुण चित्रपट दिग्दर्शकांना पाठिंबा दर्शवणारा हा प्रकल्प असून वायनेल कॉलेज सिनेमाचे 4 चित्रपट सादर करण्याची संधी व्हेनिस चित्रपट महोत्सवाला यानिमित्ताने मिळाली आहे. मला खात्री आहे कि या प्रतिष्ठित इफ्फीचे प्रेक्षक या छोट्या चित्रपटांच्या दर्जाला आणि त्यांना दृश्य स्वरूपात आणण्याचा आमच्या दोन संस्थांच्या एकत्रित प्रयत्नांना नक्की दाद देतील. दर्जेदार सिनेमांविषयीचे प्रेम आणि तरुण प्रतिभावान चित्रपट दिग्दर्शकांच्या आवडीच्या सामायिक भावनेवर आधारित हे सहकार्य यापुढेही कायम राहील अशी मी इच्छा व्यक्त करतो.

2017 च्या या महोत्सवात मास्टर क्लासेस आणि पॅनल डिस्कशन व्यतिरिक्त व्हर्चुअल रिएलिटी आणि ऑगमेंटेड रिएलिटीचे संमिश्र दर्शन घडेल, ज्यात मनोरंजन उद्योगातील प्रसिद्ध चित्रपट दिग्दर्शक ऍटम इगोयाम, शेखर कपूर, नितेश तिवारी आणि फराह खान तसेच ऑस्कर विजेता साऊंड डिझायनर क्रेग मॅन सहभागी होतील.

इफ्फी 2017 मध्ये प्रतिष्ठेचा 'इंडियन फिल्म पर्सनॅलिटी ऑफ द ईअर' पुरस्कार प्रसिद्ध अभिनेते अमिताभ बच्चन यांना तर जीवनगौरव पुरस्कार कॅनेडिअन दिग्दर्शक ऍटम इगोयाम यांना प्रदान केला जाईल.

G.Chippalkatti/N.Chitale/P.Malandkar

(Release ID: 1510226) Visitor Counter : 16

